

РЕПУБЛИКА МАКЕДОНИЈА
НОТАРСКА КОМОРА
НА РЕПУБЛИКА МАКЕДОНИЈА

Бр. 02-854/16
19.05.2012 год.
СКОПЈЕ

Врз основа на член 120 став (1) од Законот за нотаријатот („Сл.Весник РМ“ бр.55/07, 86/08, 139/09 и 135/11) и член 34 од Статутот на Нотарската комора на Република Македонија, Управниот одбор на Нотарската Комора на Република Македонија (во натамошниот текст: Комора) на седницата одржана на 19.05. 2012 год. година, донесе следниот

ПРАВИЛНИК

за постапување по претставки со кои се бара поведување на дисциплинска постапка против нотар

Член 1

Со овој Правилник, поблиску се уредува начинот на постапување по претставките и предловите на граѓаните доставени до Комората, во согласност со Законот за постапување по претставки и предлови, кои имаат карактер на пријава за покренување на дисциплинска постапка против нотарот (во натамошниот текст: претставка).

Член 2

(1) Доколку во претставката е даден предлог за покренување на дисциплинска постапка против нотарот или тоа произлегува од содржина на истата, се образува предмет кој хронолошки се заведува во Уписникот за водење на претходна дисциплинска постапка против нотарот.

(2) Предметот од ставот (1) на овој член го задржува деловодниот број и датата од деловниот протокол на Комората.

Член 3

(1) Претставката од членот 2 став (1) од овој Правилник, Стручната служба на Комората веднаш ја доставува до нотарот на кој се однесува, кој во рок од осум дена од приемот до Комората дава одговор и докази кои се наведени во пријавата, а се наоѓаат кај него.

(2) По приемот на писмениот одговор и комплетирање на документацијата, Стручната служба предметот го доставува на обработка на член на Стручниот совет на Комората.

Член 4

(1) По проучување на списите на предметот, член на Стручен совет писмено го известува Претседателот на Комората за правната и фактичката состојба по предметот, како надлежен орган за покренување на дисциплинска постапка. По потреба, на барање на Претседателот, тоа дополнително може да го стори и усно.

(2) Претседателот на Комората, по исклучок, може ако оцени за потребно, да побара Стручниот совет на Комората да се произнесе по претставката за прашање кое се однесува на повреда на Законот, Кодексот на професионална етика на нотарите и актите на Комората.

(3) Претседателот на Комората одлучува дали претставката ќе биде отфрлена или ќе биде покрената дисциплинска постапка согласно член 23 став (1) од Правилникот за дисциплинска одговорност и дисциплинска постапка.

Член 5

(1) Доколку Претседателот на Комората оцени дека претставката укажува на постоење основано сомнение дека нотарот сторил дисциплинска повреда, се изготвува писмен предлог кој содржи факти и докази, од кои се утврдува постоењето на дисциплинска повреда:

(2) Во случај од ставот (1) на овој член, понатамошниот тек на постапката се води согласно со одредбите од Правилникот за дисциплинска одговорност и дисциплинска постапка на Комората.

(3) Доколку претседателот на Комората оцени дека претставката не укажува на постоење на основано сомнение дека нотарот сторил дисциплинска повреда, во таков случај пријавата се отфрла, за што писмено се известува подносителот на истата и нотарот.

Член 6

(1) По завршување на постапката преметот се разведува од Уписникот за водење на претходна дисциплинска постапка против нотарот, а потоа се архивира.

Член 7

(1) Административните и други работи за потреби на водење на претходна дисциплинска постапка против нотарот, ги врши Стручната служба на Комората.

Член 8

(1) Овој Правилник влегува во сила со денот на неговото истакнување во службените простории на Нотарската комора на Република Македонија, а ќе биде објавен на ВЕБ страницата на Комората и во списанието „НОТАРИУС“.

